



BORD DWAR IL-KONTROLL TA' KIRI TA' RABA'

**CHAIRPERSON MAGISTRAT
DOTTOR SIMONE GRECH
B.A., LL.D., MAG. JUR. (EUR LAW)**

Rikors Numru 2/2024 SG

Maria Fiteni

Vs

Francis Grech

Illum, 23 ta' Jannar 2025

Il-Bord;

Ra r-rikors promotur imressaq fis-6 ta' Frar, 2024, fejn gie premess u mitlub is-segwenti:

“Illi r-rikorrenti hija s-sid ta' porzjon art maghrufa bhala 'Il-Wardija sive t-Turretta' limiti ta' San Lawrenz, Għawdex, tal-kejl ta' cirka disa ' mija u hamsa u tletin metru kwadru (935m.k.).

Illi din il-porzjon art giet akkwistata mill-wirt u successjoni ta' Monsinjur Dun Girgor Grech u d-dikjarazzjoni causa mortis tiegħu saret fl-atti tan-Nutar Dottor Enzo Dimech permezz ta' att tal-hdax (11) ta' Dicembru tas-sena elfejn u għoxrin (2020);

Illi din il-porzjon art tinsab imqabbla lill-intimat li jhallas għall-imsemmija art flimkien ma' raba' iebor is-somma ta' hdax-il Euro u hamsa u sittin centezmu (EUR 11.65) fis-sena;

Illi din l-qbiela m'hijiex gusta għal dan ir-raba' u fid-dawl ta' l-emendi introdotti bis-sabha tal-Att XXII tas-sena 2022 din il-kera għadha tigi riveduta skont id-dispożizzjonijiet tas-sub-inciz 2A tal-Artikolu 3 tal-Kap 199 tal-Ligġiet ta' Malta.

Illi l-kera kif riveduta mill-Bord ghandha tkun ta' wiehed punt hamsa fil-mija (1.5%) fis-sena tal-valur tal-art libera u franka stabbilit skond id-dispożizzjonijiet tal-Ligi;

Illi l-kera ghandha tigi riveduta u tapplika ghal perijodu ta' tmien (8) snin;

Illi l-valur tal-art liberu u frank fuq is-suq mistub huwa ta' circa ghoxrin elf Ewro (EUR 20,000) u ghalhekk applikat il-percentwal ta' 1.5% il-kera misthoqqa ghandha tkun ta' tlett mitt Ewro (EUR 300) fis-sena;

Ghaldaqstant, l-esponenti umilment titlob lil dan l-Onorabbli Bord sabiex jordna l-awment tal-kera dovuta mill-intimat ghall-art maghrufa bhala 'Il-Wardija sive t-Turretta' limiti ta' San Lawrenz Ghawdex tal-kejl ta' circa disa' mija u hamsa u tletin metro kwadru (935 m.k.) fis-somma ta' tlett mitt Ewro (EUR 300) fis-sena jew ammont verjuri bekk stabbilit minn dan l-Onorabbli Bord u dan skont il-pattijiet u kundizzjonijiet kollha li dan l-Onorabbli Bord jidbrilu xieraq u opportun.

B' rizerva ghal kwalunkwe azzjoni obra spettanti lir-rikorrenti skond il-ligi, inkluz kostituzzjonali li tista' tkun spettanti lill-istess rikorrenti.”

Ra r-risposta tal-intimat ipprezentata fit-3 ta' April, 2024, fejn gie eċċepit is-segwenti:

- “1. Li qabel xejn l-intestatura tal-Bord ghandha tigi kkoreguta billi tigi ndikata l-gzira relattiva.*
- 2. Illi fil-mertu fl-ewwel lok, ir-rikorrenti trid taghti prova tat-titolu taghha fuq l-art de quo nkluz li hija ghandha dritt tircievi l-qbiela.*
- 3. Illi l-eċċepjenti ma ghandux ogġezzjoni illi r-rata tal-qbiela tigi riveduta pero huwa ma jaqbilx mal-ammont indikat mir-rikorrenti li huwa wiehed grossolan.*
- 4. Illi l-awment fil-qbiela ghandu jigi kkalkolat fit-termini tad-dispożizzjonijiet relattivi tal-Kap 199 u l-legislazzjoni sussidjarja ghalih u allura wara li jigu nominati l-membri tekniċi tal-Bord sabiex jirrelataw dwar il-valur u l-fatturi agronomiċi totali rizzultanti ghal din ir-raba.*

Salvi eċċezzjonijiet ulterjuri.”

Ra d-dokumenti eżebiti;

Ra r-rapport peritali tal-Membri Tekniċi;

Sema' l-provi prodotti;

Ra li din il-kawża giet differita għas-sentenza;

Ra l-atti proċesswali kollha;

Ikkunsidra:

Qabel ma' dan il-Bord jgħaddi biex jevalwa t-talba fil-mertu, sejjer l-ewwel jagħmel l-osservazzjonijiet tiegħu dwar l-ewwel żewġ eċċezzjoni preliminari mressqa.

Dwar l-ewwel eċċezzjoni, dan il-Bord iqis li skont l-artikolu 5 tal-Kap 199 tal-Liġijiet ta' Malta, l-isem ta' dan il-Bord huwa l-Bord dwar il-Kontroll tal-Kiri ta' Raba'. Imbagħad skont l-artikolu 7(2) tal-Kap 199 tal-Liġijiet ta' Malta, relattivament għal kull proċeduri li jkollhom x'jaqsmu ma' art li tkun fil-Gżira ta' Ghawdex jew ta' Kemmuna, il-Bord għandu jzomm is-seduti tiegħu fil-Qorti tal-Maġistrati (Ghawdex) u r-registru ta' dik il-qorti jkun ir-Registru tal-Bord. Madanakollu, l-isem tal-Bord jibqa' l-istess. Għalhekk l-ewwel eċċezzjoni tal-intimat hija infondata.

Dwar it-tieni eċċezzjoni, u ċjoè l-prova tat-titolu tar-rikorrenti fuq l-art de quo, dan il-Bord jagħmel referenza għall-fatt li skont in-nota pprezentata fis-17 ta' Meju 2024 kellu jkun hemm Dokument C anness konsistenti f'kopja tad-dikjarazzjoni causa mortis ta' Mons Dun Girgor Grech fl-atti tan-Nutar Dottor Enzo Dimceh tal-11 ta' Diċembru 2020. Nonostante dan, meta l-Bord fela din in-nota ma sabx dan id-Dokument C anness. Kulma sab kien Dokument A u B annessi ma' din in-nota. Madanakollu, wara d-digriet mogħti minn dan il-Bord fis-27 ta' Diċembru 2024, gie eżebit dan id-dokument nieqes permezz ta' nota pprezentata fit-30 ta' Diċembru 2024. Il-kontenut ta' tali dokument ma giex ikkontestat mill-intimat, u lanqas ma tressqu provi li jirribattu l-kontenut ta' din id-dikjarazzjoni causa mortis ta' Mons. Dun Girgor Grech. Għaldaqstant, ai fini ta' din il-kawża, il-Bord huwa sodisfatt mit-titolu tar-rikorrenti fir-rigward ta' din l-art mertu ta' din il-kawża.

Il-bord sejjer issa jgħaddi biex jevalwa t-talbiet fil-mertu.

Din il-kawża giet ipprezentata fis-6 ta' Frar, 2024, u permezz tagħha qed jintalab l-awment fil-kera ta' porzjon art, tal-kejl ta' ċirka disa' mija u hamsa u tletin metru kwadru (935m.k.) fiż-żona magħrufa bħala Il-Wardija sive t-Turretta, limiti ta' San Lawrenz, Ghawdex, fis-somma ta' €300 fis-sena, u/jew somma oħra verjuri, kif stabbilita minn dan il-Bord għal perjodu ta' tmien snin.

Għal din it-talba, l-intimat pprezenta risposta fit-3 ta' April, 2024, li permezz tagħha eċċepixxa li ma jsib ebda oġġezzjoni għall-awment tal-kera, hekk kif stabbiliti mill-liġi, iżda mhux skont kif ikkalkulata mir-rikorrenti, stante li hija eċċessiva.

Il-Bord iqis li din il-kawża giet ipprezentata, fi żmien meta kien daħal fis-seħh l-Att XXII tal-2022, li kien introduċa varji emendi fil-Kap 199 tal-Liġijiet ta' Malta. B'mod partikolari, fiż-żmien li giet ipprezentata din il-kawża, l-Artikolu 3(2A) u (3) tal-Kap 199 tal-Liġijiet ta' Malta beda jaqra s-segwenti:

“(2A) Meta t-tibdil fil-kondizzjonijiet ta’ kirja taht dan l-artikolu jkun jikkonsisti f’żieda fil-kera għandhom japplikaw d-dispożizzjonijiet li ġejjin:

(a) is-sid għandu fir-rikors tiegħu jindika b’kemm għandha toghla l-kera;

(b) il-kerrej min-naha tiegħu għandu jindika fir-risposta tiegħu kemm fil-fehma tiegħu għandha tkun il-kera ġusta;

(c) fis-sentenza finali tiegħu l-Bord għandu jistabbilixxi l-kera ġusta wara li iqis il-valur tar-raba’ stmata bħala raba’ għal użu agrikolu li jista’ jinkiseb fuq is-suq miftuh, il-mezzi tal-kerrej, iċ-ċirkostanzi u l-kondizzjoni tar-raba’ u kwalunkwe piż li jkun sproporzjonat għal sid il-kera;

(d) il-Bord jista’ jistabbilixxi li kwalunkwe żieda fil-kera għandha tkun gradwali;

(e) il-kera kif riveduta mill-Bord ma għandbiex teċċedi wieħed punt hamsa fil-mija (1.5%) fis-sena tal-valur tal-art libera u franka stabbilit skont il-paragrafu (i);

(f) meta r-raba’ jinkludi razzett li jkun użat mill-kerrej bħala l-post ta’ residenza unika tiegħu, il-kera għal dak ir-razzett wabdu ma għandbiex teċċedi tnejn fil-mija (2%) fis-sena tal-valur tar-razzett liberu u frank f’is-suq miftuh:

Iżda l-kerrej għandu jingħata l-għażla mill-Bord li ma jkomplix fil-kirja tar-razzett, u jkompli biss fil-kirja tar-raba’ b’dik il-kera kif riveduta mill-Bord skont dan is-subartikolu;

(g) il-kera riveduta għandha tapplika għal perjodu ta’ tmien (8) snin;

(h) il-kera għandha tibqa’ l-istess wara l-gheluq tat-tmien (8) snin, sakemm ma jintlahaqx ftehim mod iehor bejn il-kerrej u sid il-kera, jew sakemm sid il-kera ma jergax jitlob iż-żieda fil-kera skont dan l-artikolu.

(3) Il-Bord jista’, minflok ma jiċċad il-kondizzjonijiet godda proposti minn sid il-kera, jimmodifikahom u japprovahom sa fejn ikunu ġustifikati bl-applikazzjoni tad-dispożizzjonijiet li hemm fis-subartikoli (2) u (2A):

Iżda febda każ ma għandhom daww il-kondizzjonijiet ikunu anqas favorevoli għal sid il-kera minn daww tal-aħbar kirjapreċedenti.”

Meta l-Bord evalwa dan l-artikolu fid-dawl tar-rikors promotur u tar-risposta pprezentata, iqis li s-sid fir-rikors tagħha, indikat li l-kera tar-raba’ għandha toghla fl-ammont ta’ €300. Mir-risposta tal-intimati, ma jidherx li giet indikata kemm fil-fehma tal-intimati, għandha tkun il-kera ġusta. Kulma ġie mnizzel fir-risposta huwa, li l-ammont rikjest huwa wieħed grossolan. Dan il-Bord jissottolinja, li l-Artikolu 3(2A)(b) tal-Kap 199 tal-Liġijiet ta’ Malta jagħmilha

ċara, li l-kerrej għandu jindika kemm fil-fehma tiegħu, għandha tkun il-kera ġusta. Dan ifisser neċessarjament, li għandha tiġi indikata somma li tikkorrispondi għall-kera ġusta, u mhux sempliciment li jitnizzel li l-awment mitlub mir-rikorrenti, huwa eċċessiv u qed jiġi kkontestat.

Dan il-Bord iżda jqis, li għaladarba ġie indikat li l-intimat mhux jaqbel mal-ammont mitlub mir-rikorrenti, dan ifisser li hemm kontestazzjoni dwar l-ammont, u li l-ammont ta' kera ġusta daparti tal-intimat, huwa inqas mill-ammont mitlub mir-rikorrenti. In parentesi, dan il-Bord iqis li l-fatt li ma tnizzilx mill-intimat, l-ammont ta' kera ġusta skont il-fehma tagħha, ma jirrendix din l-azzjoni irregolari b'xi mod, peress li l-iskop tal-Legizlatur wara tali dispozizzjoni kien, sabiex ikun hemm stipulat minn entrambi l-partijiet, kemm qed jippretendu li għandha tkun il-kera.

Il-Bord sejjer issa jgħaddi, biex iqis il-kera ġusta li għandha tithallas, u li skont l-istess Artikolu 2A(ċ) tal-Kap 199 għandha tiġi stabbilita, wara li dan il-Bord iqis il-valur tar-raba' stmata bħala raba' għal użu agrikolu, li jista' jinkiseb fuq is-suq miftuħ, il-mezzi tal-kerrej, iċ-ċirkostanzi u l-kondizzjoni tar-raba', u kwalunkwe piż li jkun sproporzjonat għal sid il-kera.

Dan il-Bord fela l-Avviż Legali 60 tal-2023, Legizlazzjoni Sussidjarja 199.02, li jikkonsisti f'regolamenti dwar il-valutazzjoni tal-art agrikola, u li kif jispjega l-Artikolu 2 ta' dawn ir-Regolamenti, l-għan tagħhom huwa sabiex jistabbilixxi metodu standard ta' valutazzjoni, li għandu jiġi applikat għall-valutazzjonijiet kollha tal-valur tas-suq miftuħ tal-art agrikola.

Dan il-Bord iqis li l-valur tar-raba' stmata bħala raba' għal użu agrikolu, li jista' jinkiseb fuq is-suq miftuħ, għandu jiġi kkalkolat abbażi ta' dawn l-istess Regolamenti.

Tenut kont li dan l-eżerċizzju huwa wieħed li jeħtieġ stima ta' raba' u fehmiert tekniċi oħra, ai termini tal-Artikolu 5(8) tal-Kap 199, inħatru żewġ membri tekniċi, li pprezentaw ir-rapport tagħhom.

Il-Bord fela r-rapport dettaljat tal-Membri Tekniċi, li fih ikkonkludew li l-istima tal-valur tar-raba' in kwistjoni libera u franka, stmata bħala raba' għal użu agrikolu li jista' jinkiseb fuq is-suq miftuħ, fid-dawl tal-Legizlazzjoni Sussidjarja 199.02, huwa ta' elfejn, seba' mija u tlieta u sebgħin ewro u sebgħa u tmenin ċentezmu (€2,773.87). Il-Bord jagħmel referenza f'dan l-istadju, għall-Artikolu 9(3) tal-Kap 199 tal-Liġijiet ta' Malta, li jistipola li ċ-Chairman huwa obbligat li joqgħod fuq ir-rapporti taż-żewġ membri li jinsabu fuq iż-żewġ listi, li jkunu ġew assenjati każ partikolari skont l-Artikolu 5(8), kull meta r-rapporti jkunu unanimi. Per konsegwenza, iċ-Chairman ta' dan il-Bord sejjer joqgħod fuq ir-rapport tal-Membri Tekniċi u fuq il-konkluzjonijiet li laħqu.

Mir-rapport tal-Membri Tekniċi, il-Bord seta' jikkonstata ċ-ċirkostanzi u l-kondizzjoni tar-raba' inkwistjoni, hekk kif mitlub fl-Artikolu 3(2A)(ċ) tal-Kap 199 tal-Liġijiet ta' Malta. Għalkemm huwa minnu li dan il-Bord għandu d-diskrezzjoni li jistabbilixxi li kwalunkwe żieda fil-kera tkun gradwali, u li l-kera kif riveduta tkun ta' perċentwal li ma jeċċedix 1.5% fis-sena tal-valur tal-art libera u franka, hekk kif stabbilita fl-Artikolu 3(2A)(ċ) tal-Kap 199, dan il-Bord iqis li fid-dawl ta' diversi sentenzi li qed jiġu mogħtija mill-Qrati Kostituzzjonali, dwar leżjoni tad-drittijiet fundamentali tas-sidien, kif sanċiti fl-Artikolu 1, Protokoll 1, tal-Konvenzjoni Ewropea dwar id-Drittijiet Fundamentali vis-a-vis kirjiet agrikoli, u kif ukoll fid-dawl ta' ċ-ċirkostanzi ta' dan il-każ, il-persentaġġ li għandu jiġi utilizzat huwa dak ta' 1.5%, u ċjoè l-massimu stipulat fil-liġi viġenti.

Għaldaqstant, dan il-Bord qiegħed jikkonkludi, li l-kera għar-raba' riveduta għandha tkun dik ta' 1.5% fis-sena tal-valur tal-art libera u franka, stabbilit skont il-paragrafu 3(2A)(ċ) tal-Kap 199 tal-Liġijiet ta' Malta, u ċjoè 1.5% ta' €2,773.87ċ. Per konsegwenza, iż-żieda fil-kera ta' din ir-raba' li sejra tigi ordnata, hija għall-ammont ta' €41.61ċ fis-sena. Finalment il-Bord iqis, li ma jeżistux raġunijiet validi sabiex din iż-żieda tkun waħda gradwali.

DECIDE

Għaldaqstant, il-Bord qiegħed jiddisponi minn din il-kawża billi jiċhad l-ewwel eċċezzjoni tal-intimat, jastjeni milli jiehu konjizzjoni ulterju tat-tieni eċċezzjoni, filwaqt li jilqa' t-tielet u r-raba' eċċezzjoni tal-intimat u jistabilixxi li l-kera li għandha tithallas mill-intimat fir-rigward tal-porzjon art tal-kejl ta' ċirka 935 m.k. jew 0.83 ta' tomna fil-kuntrada magħrufa bhala il-Wardija sive t-Turretta limiti ta' San Lawrenz Ghawdex, għandha tkun dik ta' €41.61 fis-sena. Il-Bord jagħmilha ċara li din il-kera riveduta għandha tapplika għal perijodu ta' tmien snin mil-lum. Inoltre, din il-kera għandha tibqa' l-istess wara l-għeluq tat-tmien snin sakemm ma jintlaħaqx ftehim mod ieħor bejn il-kerrej u sid il-kera jew sakemm sid il-kera ma jergax jitlob iż-żieda fil-kera skont l-artikolu 3(2A) tal-Kap 199 tal-Liġijiet ta' Malta.

Minhabba n-natura tal-proċeduri, kull parti għandha tħallas l-ispejjeż tagħha.

(ft) Dr Simone Grech
Chairperson

(ft) John Vella
D/Registratur

Vera Kopja

Għar-Registratur